

හෙක්ටර් කොබ්බෑකඩුව ගොවිකටයුතු පර්යේෂණ හා පුහුණුකිරීමේ ආයතනය - 2014

හෙක්ටර් කොබ්බෑකඩුව ගොවිකටයුතු පර්යේෂණ හා පුහුණුකිරීමේ ආයතනයේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්ය සාධන ප්‍රකාශනය, ස්කන්ධය වෙනස් වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1972 අංක 05 දරන හෙක්ටර් කොබ්බෑකඩුව ගොවිකටයුතු පර්යේෂණ හා පුහුණුකිරීමේ ආයතන පනතේ 24 වන වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර ආයතනයේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම් වලට උපකාරීවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇති විය හැකි ප්‍රමාණාත්මක සාවද්‍ය

ප්‍රකාශනයන්ගෙන් අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස ආයතනයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළවන්නාවූ අභ්‍යන්තර පාලනය විගණක සැලකිල්ලට ගන්නා නමුත් ආයතනයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත්වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වාගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වාගණනය කරනු ලැබේ.

2. මූල්‍ය ප්‍රකාශන

2.1 තත්ත්වාගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණු වලින් වන බලපෑම හැර, මූල්‍ය ප්‍රකාශන වලින් 2014 දෙසැම්බර් 31 දිනට හෙක්ටර් කොබ්බෑකඩුව ගොවිකටයුතු පර්යේෂණ හා පුහුණුකිරීමේ ආයතනයේ මූල්‍ය තත්ත්වය සහ එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිති වලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ගිණුම්කරණ ප්‍රතිපත්ති

ප්‍රාග්ධන ප්‍රදාන ක්‍රමක්ෂය කිරීම සම්බන්ධ ගිණුම්කරණ ප්‍රතිපත්තියක් හඳුන්වාදී නොතිබුණි.

2.2.2 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

(අ) වත්කමක් තවදුරටත් භාවිතා කළහැකි තත්වයේ පවතින්නේ නම් එහි ප්‍රත්‍යාගණන අගය පෙන්වුම් කිරීම සඳහා එම වත්කම ප්‍රත්‍යාගණනය කළහැකි වුවද සමීක්ෂණ මණ්ඩලය විසින් හඳුනාගත් භාවිතයට ගත නොහැකි තත්වයේ පැවති මොටර් රථ 08 ක් රු.1,081,000 කට ප්‍රත්‍යාගණනය කර තිබූ අතර, සමාලෝචිත වර්ෂය තුළ ඒ වෙනුවෙන් රු.216,000 ක් ක්ෂය වෙන් කර තිබුණි.

(ආ) වර්ෂය තුළ මුදල් ගලාඒම සහ ගලායාම පිළිබිඹු වන පරිදි ක්‍රියාකාරකම් හඳුනාගෙන මුදල් ප්‍රවාහ ප්‍රකාශන පිළියෙල කළ යුතු නමුත් ඉදිරිපත් කරන ලද මුදල් ප්‍රවාහ ප්‍රකාශනයේ පහත දුර්වලතා නිරීක්ෂණය විය.

(i) මුදල් වලනයට අදාළ නොවන වාහන ප්‍රත්‍යාගණනය කිරීමේ අනිරීක්තය වූ රු.35,003,646 ක් මුදල් ලැබීමක් ලෙසද එම වාහන සමුච්චිත ක්ෂය රු.29,330,113 ක වටිනාකම මුදල් ගලායාමක් ලෙසද සලකා තිබුණි.

(ii) සමාලෝචිත වර්ෂයේදී ව්‍යාපෘතියකින් ලැබී තිබුණු රු.5,238,008 ක් වටිනා පරිගණක හා උපාංග මුදල් ලැබීම් ලෙස මුදල් ප්‍රවාහ ප්‍රකාශනයේ දක්වා තිබුණි.

2.2.3 නොසැසඳූ පාලන ගිණුම්

මූල්‍ය ප්‍රකාශනවල ඇතුළත් කර තිබූ ගිණුම් 03 ක ශේෂයන් සහ මූල්‍ය ප්‍රකාශන සමඟ ඉදිරිපත් කර ඇති උපලේඛනවල ශේෂයන් සමඟ සැසඳීමේදී රු.854,272 ක වෙනසක් නිරීක්ෂණය විය.

4.2 කළමනාකරණ අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) හිටපු අධ්‍යක්ෂවරයා වෙත ලබා දී තිබූ රු. 92,090 ක් වටිනා කැමරාවක් හා ඩොංගලයක් ආයතනය වෙත ආපසු භාර දී නොතිබුණි.
- (ආ) විදේශීය සම්මන්ත්‍රණ, වැඩමුළු සහ ශිෂ්‍යත්ව සඳහා නිලධාරීන් තෝරා ගැනීමේදී ආයතනය විසින් නිසි ක්‍රමවේදයක් හඳුන්වාදී නොතිබුණු අතර නිලධාරීන් දෙදෙනෙකුට පෞද්ගලිකව ලැබුණු ආරාධනා මත විදේශගත වීමට අනුමැතිය ලබාදී අනියම් හා සංයුක්ත දීමනා රු. 177,767 ක් ගෙවා තිබුණි.

4.3 නිෂ්කාර්ය වියදම්

2013 සැප්තැම්බර් මාසයේදී වගකීම් සහතිකයක් ලබාගැනීමකින් තොරව මෝටර් රථයක් අළුත්වැඩියා කර ගැනීමෙන් පසුව එහි දෝෂ පැවතීම හේතුවෙන් නැවත සමාලෝචිත වර්ෂයේදී රු. 84,200 ක් වැය කිරීමට සිදුවීම නිසා මුලින් වැය කරන ලද රු.66,458 ක වියදම නිෂ්කාර්ය වියදමක් වී තිබුණි.

4.4 කාර්ය මණ්ඩල පරිපාලනය

- (අ) අනුමත කාර්යය මණ්ඩලය 235 ක් වුව ද ,තථ්‍ය කාර්ය මණ්ඩලය 173 ක් වූයෙන් පුරප්පාඩු සේවක සංඛ්‍යාව 62 දෙනෙකු විය.
- (ආ) ආයතනයේ ලේඛකාධිකාරී තනතුර 2011 ජනවාරි මාසයේ සිට විගණන දිනය වූ 2015 මැයි 31 දක්වා වර්ෂ 04 කට වඩා වැඩි කාලයක් පුරප්පාඩුව පැවතුණි. සමාලෝචිත වර්ෂයේ පෙබරවාරි මාසයේ සිට ඊර්බිය අමාත්‍යාංශයෙන් ජ්‍යෙෂ්ඨ සහකාර ලේකම්වරයෙකු වැඩබැලීමේ කටයුතුවල නිරතව සිටින අතර, සමාලෝචිත වර්ෂයේදී රු.105,957 ක් වැටුප් වශයෙන්ද ගෙවා තිබුණි.

5. ගිණුම් කටයුතු භාවය හා යහපාලනය

5.1 අයවැය ලේඛනමය පාලනය

සමාලෝචිත වර්ෂය සඳහා ඉදිරිපත් කර තිබූ අයවැය ලේඛනය සමාලෝචිත වර්ෂයේ නොවැම්බර් 30 දිනට වූ තරා වියදම් පදනම් කරගෙන නැවත 2014 දෙසැම්බර් 08 දින සංශෝධනය කර තිබුණි. සමාලෝචිත වර්ෂය අවසානයේ කරන ලද සංශෝධනය හේතුවෙන් අයවැය ලේඛනය වර්ෂයේ මූල්‍ය කළමනාකරණය සඳහා යොදාගන්නා ලද පාලන කාරකයක් ලෙස විගණනයේදී පිළිගත නොහැක.

5.2 නොවිසඳී ඇති විගණන ඡේද

විදේශ විශ්ව විද්‍යාලයන්හි පශ්චාත් උපාධි පාඨමාලා හැදෑරූ ගිවිසුම් කඩකළ ශිෂ්‍යත්වලාභීන් 10 දෙනෙකුට එරෙහිව නඩු පවරා තිබුණු අතර ඉන් ශිෂ්‍යත්වලාභීන් 06 දෙනෙකුගෙන් අයවිය යුතු රු. 8,539,799 ක මුදලක් අයකර ගැනීම අවිනිශ්චිත තත්ත්වයක පැවති බව නිරීක්ෂණය විය.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර ආයතනයේ සභාපතිවරයාගේ අවධානයට යොමු කරවන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතුව ඇත.

- (අ) මූල්‍ය පාලනය
- (ආ) පර්යේෂණ ව්‍යාපෘති
- (ඇ) වත්කම් පාලනය
- (ඈ) කාර්ය මණ්ඩල පරිපාලනය